



10 ሐዳር 2020

መግለጺ ልህኤ ኣብ ህሉው ኩነታት ኢትዮጵያ

ክብር ህዝቢ ኤርትራ ኣብ ውሽጥን ኣብ ወጻኝን ሓርበኛ ሓይልታት ምክልኻል ኤርትራ

ኩናት ኣብ ኢትዮጵያ፡ ኩናት ኣብ መንጎ እቲ ፍሉይ ሓይልን ሚሊሻን ክልላዊ ምምሕዳር ትግራይ፡ ብሓደ ወገን፡ ሃገራዊ ሓይሊ ምክልኻል ኢትዮጵያ ድማ፡ በቲ ካልእ፡ ተወሊዑ ብናህሪ ይገሃድ ምህላወ ኣዝዩ ኣሻቓልን ሓደገኛን ምዕባለ ኢዩ። ዝውታረ ጎነጽ ምእንቲ ፖለቲካዊ ዕላማ ኣዕጋቢ ፍታሕ ዘምጽእ ዘይኩነስ፡ ንሽግራት ብዝያዳ ዚሓላልኽ ተግባር ኢዩ። እዚ ኣብ መንጎ'ቲ ክልላዊ መንግስቲ ትግራይን ፈደራላዊ መንግስቲ ኢትዮጵያን ተወሊዑ ዘሎ ሃንደበታዊ ኩናት'ዚ፡ ኣብ ኢትዮጵያ ሰላም፡ ጸጥታን ርግኣትን ዚዘርግ፡ ነቲ ንነዊሕ ዚጸንሐ መዋቕራዊ ሽግራት ኢትዮጵያ ዘጋድድ፡ ኣብቲ ዘባ ብሓፈሻ፡ ኣብተን ቀጥታዊ ጎረቤታዊ ሃገራት ድማ ብፍላይ፡ ሃላዩ ኣሉታዊ በጨቕታ ከስዕብ ዚኸእል ክስተት ኢዩ።

ኩናት ምውላዕ ቀሊል ኢዩ። ይኹን'ምበር መዓሰይን ብሽመይን ከም ዚውዳእ ምትንባይ ኣሸጋሪ ኢዩ። ኣብ መወዳእታ ትንታኔ ድማ፡ ኩናት ብዘይካ ጃምላዊ መቐተልትን ዕንወትን ካልእ ፋይዳ የብሉን። ከምቲ ኣንድሩ ቦና ሎው ዚበሎ፡ ዘይተርፍ ኩናት ዚብሃል ነገር የለን። ኩናት ካብ ፍሽለት ሰብኣዊ ልቦና ኢዩ ዚመጽእ፡ እቲ ኩናት ብኣግኡ ኪውገድ ይከኣል ነይሩ። ሕጂ'ውን፡ እቲ ጉድኣት ኣመና ከይዓበየ እንከሎ፡ ቅልጡፍ መዕለቢ ኪግበረሉ ዚከኣልን ዚግባእን ኢዩ።

በዚ ኣጋጣሚ'ዚ፡ ምንቅስቃስ ንልዑላውነት ህዝቢ ኤርትራ (ልህኤ)፡ ክልቲኦም ተቐናቕንቲ ወገናት ውግእ ብምቑራጽ ፍልልያቶም ብልዝብ ንምፍታሕ፡ ረብሓ ህዝቢ ዘቐድም ኣድላዩ ልቦናን ሰናይ ፖለቲካዊ ድሌትን ከርእዩ ይጽውዕ። ብተወሳኺ፡ ኣህጉራዊ ኮም፡ ዘባዊ ውድባትን ጸለውቲ ጎረቤታዊ ሃገራትን ነቲ ኩነታት ብቐረባ ብምክትታል፡ ብዚቐልጠፈ ተኹሲ ደው ንምባል ኩነ ኣብ ግዝኣተ ሕጊ ዚምርኩስ ነባሪ ሰላማዊ ፍታሕ ዚድርኽ መኣዲ ልዝብ ንምውዳድ፡ ኩሉ ዚከኣሎም ኣበርክቶ ንምግባር ይጽውዕ። ኣህጉራዊ ሽማግሌ ቀይሕ መስቀልን ኣህጉራዊ ምንቅስቃስ ቀይሕ መስቀልን ቀይሕ ወርሕን በብወገኖም፡ ብመሰረት ኣህጉራዊ ሕጊ ኩናት፡ እቲ በርጌላዊ ህዝቢ ትግራይ ኣብ መጻወድያ ናይቲ ልውውጥ ተኹሲ ተቐርቂሩ ግዳይ ንኸይከውን ኩሉ ዘድሊ ክትትልን ጻዕርን ንምግባር የተሓሳስብ።

እዚ ኣብ ኢትዮጵያ፡ ኣብ ክልል ትግራይ፡ ተወሊዑ ዘሎ ኩናት፡ ኣብ ኩለን ቀጥታዊ ጎረቤታዊ ሃገራት ኢትዮጵያ፡ እንተላይ ኣብ ኤርትራ፡ ብሰሪ'ቲ ዘለወን ድኽመታት ኪጻወርኦ ዘጸግም ኣሉታዊ

ላዕቤናት ከኸትል ዚኸእል'ኳ እንተኹነ፣ ንኢትዮጵያውያን ዚምልከት ውሽጣዊ ጉዳይ ናይ ኢትዮጵያ ምዃኑ ብፍጹም ኪዝንጋዕ ኣይግባእን። ክንዲ ዚኹነ፣ ኤርትራን ኤርትራውያንን፣ ኣብ ውሽጥን ኣብ ወጻእን፣ ረብሓ ህዝብናን ሃገርናን ዘቐድም ንጹር ኣከያይዳ ብምሓዝ ኩነ ምዙን ዘይሻራዊ ሚላ ብምኸታል ኣህዳእን ኣተዓራቕን ኣበርክቶ ንምግባር ምጽግር ይግባእ።

በዚ ኣጋጣሚ'ዚ፣ ሓይልታት ምክልኻል ኤርትራ፣ ብዚኹነ ላዕለዎይ ትእዛዝ፣ ምክንያት ይኹን ምስምስ፣ ኣብቲ ውሽጣዊ ጉዳይ ናይ ኢትዮጵያ ጣልቃ ምእታው ኩነ ስግር ናይቲ መግዛእታዊ ውዕላዊ ዶብ ኤርትራን ኢትዮጵያን ሻራዊ ወተሃደራዊ ምንቅስቃስ ምግባር ከም ዘይግባእ ብትሪ የዘኻኸር። ኣብቲ ኣህጉራዊ ዶብ ናይ ክልቲኣን ሃገራት ጽኑዕ ሓለዎ ብምርግጋጽ፣ ቀንዲ ኣቓልቦኡ ነቲ ሃገር ዘዕኑን ህዝቢ ዘላቕን ዘሎ ዓመጸኛ ስርዓት ናብ ምእላይ፣ ድሕነት ህዝቢ ናብ ምርግጋጽ፣ ልዑላውነትን ግዝእታዊ ምሉእነትን ሃገረ ኤርትራ ናብ ምውሓስ ከተኸር ይጽውዕ።

ኣብ ርእሲ'ዚ፣ ድሕነት ኤርትራውያን ነበርትን ስደተኛታትን ኣብ ኢትዮጵያ፣ ብፍላይ ኣብ ትግራይ፣ ንምርግጋጽ ኹሉ ኤርትራዊ ብምሉእ ዓቕሙ ኪሰርሕ ይግባእ። ኣህጉራዊ ኮም ብሓፈሻ፣ ላዕለዎይ ኮሚሽን ንስደተኛታት ሕቡራት ሃገራት ድማ ብፍላይ፣ ብመሰረት ውዕል ጀነቫ ኣህጉራዊ ሰብኣዊ ሕገ ብምክባር፣ ድሕነትን ግቡእ ስደተኛዊ ቊመናን ናይ ኹሎም ኤርትራውያን ስደተኛታት ንምርግጋጽ ዘለዎ ውዕላዊ ሓላፍነት ንኪስከም ደጋጊሙ የማሕጽን።

ፍትሓዊ ሰላም ንህዝቢ ኢትዮጵያ፣ እንተላይ ንህዝቢ ትግራይ!
ዕድመ ንናጻ ልዑላዊት ሃገረ ኤርትራ!
ዘልኣለማዊ ሓበን ንጀጋኑ ሰማእታትና!